

بسم اللہ الرحمن الرحیم

اونٹ کا گوشت کھانے سے وضو کا حکم

سوال:

محترمی و مکرمی متکلم اسلام مولانا محمد الیاس گھمن حفظہ اللہ
السلام علیکم ورحمۃ اللہ وبرکاتہ

ایک مولوی صاحب فرما رہے تھے کہ اونٹ کا گوشت کھانے سے وضو ٹوٹ جاتا ہے؟
کیا یہ بات درست ہے؟

سائل: فیضان مقبول، آزاد کشمیر

جواب:

وعلیکم السلام ورحمۃ اللہ وبرکاتہ

اونٹ کا گوشت کھانے سے وضو نہیں ٹوٹتا۔ اس موقف کے دلائل یہ ہیں:

[1]: عن أبي سبرة: أن عمر بن الخطاب أكل من لحوم الإبل ثم صلى ولم يتوضأ.
(مصنف عبد الرزاق: ج 1 ص 408 رقم الحديث 1598، كنز العمال: رقم الحديث 27155)
ترجمہ: ابو سبرہ سے روایت ہے کہ حضرت عمر بن خطاب رضی اللہ عنہ نے اونٹ کا گوشت کھایا،
پھر نماز پڑھی لیکن وضو نہیں کیا۔
☆ اس کی سند ”صحیح“ ہے۔

[2]: يحيى بن قيس، قال: رأيت ابن عمر أكل لحم جزور وشرب لبن إبل ثم صلى
المغرب ولم يتوضأ.

(الاوسط لابن المنذر: ج 1 ص 50)

ترجمہ: یحییٰ بن قیس کہتے ہیں کہ میں نے حضرت عبد اللہ بن عمر رضی اللہ عنہما کو دیکھا کہ آپ نے
اونٹ کا گوشت کھایا اور اونٹ کا دودھ پیا، پھر مغرب کی نماز پڑھی لیکن وضو نہیں کیا۔
☆ اس روایت کی سند ”صحیح“ ہے۔

[3]: جمهور حضرات کا موقف بھی یہی ہے کہ اونٹ کا گوشت کھانے سے وضو لازم نہیں
ہوتا۔ علامہ ابن المنذر (م 318ھ) لکھتے ہیں:

وأسقطت طائفة الوضوء من لحوم الإبل، ومن كان لا يرى ذلك واجبا مالك
بن أنس وسفيان الثوري والشافعي وأصحاب الرأي، وقد روى ذلك عن سويد بن غفلة
وعطاء وطاوس ومجاهد وروى ذلك عن ابن عمر. (كتاب الاوسط لابن المنذر: ج 1 ص 45)

ترجمہ: جن حضرات کا یہ کہنا ہے کہ اونٹ کا گوشت کھانے سے وضو نہیں ٹوٹتا ان میں امام مالک بن انس، امام سفیان الثوری، امام شافعی، دیگر فقہاء کرام شامل ہیں۔ یہی موقف سوید بن غفلہ، عطاء بن ابی رباح، طاوس اور مجاہد کا ہے اور حضرت عبد اللہ بن عمر رضی اللہ عنہما سے بھی یہی مروی ہے۔

فائدہ:

وہ روایات جن میں اونٹ کا گوشت کھانے پر وضو کرنے کا ذکر ہے ان میں وضو سے مراد ہاتھ منہ دھونا ہے۔ (المسائل والدلائل: ص 161)

اور اگر مکمل وضو مراد لیا جائے تو مراد یہ ہوگی کہ اونٹ کا گوشت کھانے پر وضو کرنا مستحب ہے، واجب و ضروری نہیں۔ اس کی یہ دلیل ہے:

عَنْ جَابِرِ بْنِ سَمُرَةَ، عَنْ أَبِيهِ سَمُرَةَ السَّوَالِي، قَالَ: سَأَلْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ، فَقُلْتُ: إِنَّا أَهْلُ بَادِيَّةٍ وَمَا شَيْئَةٍ، فَهَلْ نَتَوَضَّأُ مِنْ حُومِ الْإِبِلِ وَالْبَاقِيَا؟ قَالَ: "نَعَمْ"، قُلْتُ: فَهَلْ نَتَوَضَّأُ مِنْ حُومِ الْغَنَمِ وَالْبَاقِيَا؟ قَالَ: لَا.

(المعجم الكبير للطبرانی: ج 7 ص 270 رقم الحديث 7106)

ترجمہ: حضرت جابر بن سمرہ رضی اللہ عنہ اپنے والد حضرت سمرہ السوایی رضی اللہ عنہ سے روایت کرتے ہیں کہ انہوں نے رسول اللہ صلی اللہ علیہ وسلم نے عرض کی کہ ہم دیہاتی لوگ ہیں اور مال مویشی پالتے ہیں۔ کیا ہم اونٹ کا گوشت کھانے اور اونٹنی کا دودھ پینے کی وجہ سے وضو کریں؟ آپ صلی اللہ علیہ وسلم نے فرمایا: جی ہاں۔ انہوں نے عرض کی: کیا ہم اونٹ کا بکری کا گوشت کھانے اور اس کا دودھ پینے کی وجہ سے وضو کریں؟ آپ صلی اللہ علیہ وسلم نے فرمایا: نہیں۔

☆ اس روایت کی سند حسن ہے۔ (مجمع الزوائد للہیثمی: ج 1 ص 567)

اس حدیث میں اونٹ کے گوشت کے ساتھ ساتھ اونٹنی کے دودھ پینے پر بھی وضو کا ذکر ہے حالانکہ اونٹنی کے دودھ کی وجہ سے کوئی بھی وضو ٹوٹنے کا قائل نہیں ہے بلکہ اس دودھ پینے پر وضو کا حکم بالاجماع استحباب پر محمول ہے۔ لہذا اونٹ کا گوشت کھانے پر بھی وضو کا حکم استحباب پر محمول ہوگا اور واجب اور ضروری نہیں ہوگا۔ واللہ اعلم بالصواب

محمد ریاض کھن